

# In-Narrattiva: Id-Distanza bejn il-Wiehed u l-Hafna

*Paul P. Borg*

## **Dahla**

L-istudju ta' l-izvilupp letterarju juri l-izvilupp politiku u soċjali ta' nazzjon minhabba l-fatt li l-kittieb hu fih innifsu l-lehen li jamma' l-kuxjenza ta' dawk madwaru, il-lehen 'magħżul' biex iwassal il-ħsieb tal-komunità u hu mera ta' dak li qiegħed iseħħ madwaru, mhux biss il-fiziku u l-materjali li jinstabu f'letteratura ġurnalistika, imma l-istess qagħdiet spiritwali tad-dinja ta' barra.

Il-letteratura Maltija hi letteratura żagħżugħa. L-izvilupp letterarju ta' ġnus oħra seħħ ferm qabel tagħna aktarx minhabba l-fatt li ġnus oħrajn żviluppaw soċjalment u politikament qabel il-ġens Malti. Madankollu ix-xejriet u esperjenzi ta' ġnus oħrajn u l-influenzi tagħhom ingabru fil-kittieb bikri Malti u ġegħluh ifittex l-ghodda letterarja biex jista' jesprimihom skond l-ambjent ta' madwaru. Dan ifisser li f' madwar mitejn sena inholqot mhux biss għodda letterarja ġdida (l-Ilsien miktub) bħala għodda ta' espressjoni, imma wkoll inholqot u kibret letteratura b'ispirazzjoni divina u fl-istess waqt ta' pjaċir (kif xtaq Omeru) u oħra b'ispirazzjoni divina imma ta' tagħlim u riflessjoni għas-soċjetà (kif emmen Hesodju).

## **Il-funzjoni tan-narrattiva letterarja fis-soċjetà**

Fil-fehma tiegħi n-narrattiva Maltija tat-Tieni Nofs tas-Seklu Għoxrin ma kinetx biss kummentarju fuq is-soċjetà, lanqas diskussjoni filosofika dwar dak li qiegħed jiġri u kif jolqot liċ-ċittadin: il-protagonist ma kienx u m'hux wiehed li jgħaddi kumment psikologiku dwar id-dinja ta' barra u xejn iżjed. Il-protagonist ngħalaq bejnu u bejn ruhu biex jifhem ahjar l-ewwel nett lilu nnifsu bħala bniedem, jew għallinqas jagħmel tentattiv biex jagħmel dan, imbagħad jirrifletti, jikkummenta, jithasseb, iwiddeb, iqanqal, ixewwex, jistharreġ – ukoll jekk ma ta ebda soluzzjoni u ma hass ebda dmir li jagħmel dan għax kien jaf li mhux komputu tal-letteratura li jagħmel dan.

Dawn is-siltiet jistgħu jdaħhluna minnufih fil-qofol ta' l-argument:

“The writer must rebuke society and chastise it.” (Fay Welson – Round Table Conference of English and Soviet Writers).

“Il-letteratura kollha tikkonsisti fit-tibdil tal-lingwa f’haġa li tqanqal l-inċertezza u l-mistoqsija.” (Genette).

“Il-bniedem (bħala protagonist, is-suġġett, l-oġġett u l-awtur tal-letteratura) ma jistax joħroġ ’il barra mid-definizzjoni tiegħu bħala bniedem ... ma jistax jisthajjel f’wejjeġ li m’hum iex biċċa mir-realtà nnifisha.” (Oliver Friggieri – *L-Idea tal-Letteratura*).

“Ebda kittieb m’hu interessat fl-oġġetti bħala tali, iżda dejjem ossessjonat bihom bħala twieqi li jbexxuqu sokkjużi xi verità.” (Oliver Friggieri – *L-Idea tal-Letteratura*).

“The function of literature doesn’t lie in struggling with some abstract society, but in fighting against those negative trends which prevent man from being human.” (Felix Kuznetzov – Round Table Conference).

“(Narrative literature) ... to stir people’s conscience and to warn them against the dangers threatening life.” (Boris Mazhayev – Round Table Conference).

“The writer is both a critic and a mirror of society and it is very difficult to separate these two functions: half of you is an observer and therefore necessarily a critic of society, while the other half is a reflection of it.” (Penelope Lively – Round Table Conference).

L-ansjetà u l-perikli li raw kittieba barranin bil-gwerra nukleari mdendla fuq ras l-umanità issarrfu fil-kittieba ta’ dan il-perjodu fil-letteratura Maltija bħala biza’ li Malta ma ssirx ġens, li Malta tibqa’ tinqered bil-medjokrità, li Malta ma ssib qatt l-identità tagħha, li ma tikber qatt, li ma timmatura qatt, li tispicċa qabel saħansitra ma tkun. Din hi l-bixra li welldet il-protagonist hassieb u hafna drabi mdejjaq, preokkupat u inkwetat għal dak li qed jara jseħħ madwaru fl-oqsma politiċi, soċjali u ekkleżjastiċi meta beda jistaqsi l-mistoqsija universali, X’ inhu l-bniedem?

Daqqa t’ghajn storika fuq l-iżvilupp tan-narrattiva Maltija għandha turina illi seħħ vjaġġ mill-protagonist patrijottiku u eroj għall-protagonist hiemed u riflessiv. L-istħarriġ gewwieni ririfletta dak li kien qieghed isehh fuq barra jew dak li supppost kien qieghed isehh imma, fis-sewwa, ma kienx.

Daqqa t’ghajn ohra lejn in-naħa soċjali u politika turi illi n-narrattiva qdriet tabilhaqq l-għan soċjali tagħha billi kixfet il-kuxjenza popolari: il-kittieb kien ir-riċerkatur, ir-rivelatur, il-kumentatur, il-kritiku, ta’ qağhdiet li ra madwaru u li hafna riedu jbiddu jew iċaqalqu imma ma għarfux imqar isemmghu leħinhom.

Fi kliem ieħor wieħed jista' jara li l-protagonist kif deher fil-letteratura narrattiva ta' dan il-perjodu, kien wieħed li ddiskuta mhux biss miegħu nnifsu, imma mal-kuxjenza tad-dinja ta' madwaru wara li qanqal l-istharrig miegħu nnifsu.

## L-isfond storiku u soċjali

Min-narrattiva patrijottika bikrija, Susanna, Ċejlu Tonna, Ċensu Barbara, Nazju Ellul u oħrajn li ġew aktar tard bħala narrattiva aktarx biex tagħti pjaċir lill-poplu u gġiegħlu jifraħ bil-'kixfa' ta' l-Ilsien issa miktub, il-Letteratura Maltija għaddiet f'kitbiet aktar impenjattivi soċjalment bħal *Ulied in-Nanna Venut fl-Amerka, L-Ibleh, Leli ta' Haż-Żgħir u Tejbilhom Hajjithom*. Uħud minn dawn kellhom protagonist eroj li għajjat 'Viva Malta' mhux tant b'ton patrijottiku, imma aktarx bl-aktar mod satiriku għax intebaħ li l-qagħda mhix aktar patrijottika biss, imma hi hekk deludenti li ma tafx iġġieghelx lill-qarrej jibki jew inkella jidhak. Il-protagonist ma baqax aktar il-patrijottiku imma sar ftit ftit aktar il-kritiku u ftit ftit bdiet tinħass id-distanza bejn dak patrijottiku u popolari u l-ieħor maqtugħ għalih waħdu mbellah bis-soċjetà ta' madwaru.

( Il-hasdjet storiċi, politiċi u l-effett tagħhom fuq is-soċjetà wasslu lill-protagonist soċjo-realistà biex jinbidel u jsir wieħed aktar imbiegħed mis-soċjetà imma fl-istess nifs hekk qrib lejha u biċċa minnha, jimtela b'aktar frustrazzjoni, magħluq, riflessiv, u fost kollox intesiet il-bixra patrijottika ta' 'għieh lil Malta' imma nibtu tiftixiet għall-identità; nibet l-istharrig soċjali tal-għax u l-għaliex.)

Fis-sewwa wieħed jissogra jgħid illi n-narrattiva tat-Tieni Nofs tas-Seklu Ghoxrin għadha turi whud mill-istess ansjetajiet ta' qabel. Ukoll jekk il-qagħda soċjali tbiddlet u tjebet, għad baqa' l-istess kuxjenza popolari mikula mill-istess apatija li tirrizulta f'karatteristiċi nazzjonali bħal vandalizmu, egoizmu; għadha hemm il-qasma fi tnejn tal-fehmiet popolari (żewġ baned, żewġ qaddisin, żewġ partiti eċċ.); għadha hemm il-qawwa qadima tal-forzi ekkleżjastiċi. L-irvell letterarju tas-sittinijiet ma nibet qatt mill-opinjoni pubblika bħala kuxjenza ta' poplu, imma nibet wara t-tanqil politiku tal-Hamsinijiet u l-ġlidiet li saru biex jagħtu identità lill-istess poplu. Ma sarx dak li sar, fost oħrajn, f'pajjiżi li kienu komunisti u li nibbtu minn fost il-popli tagħhom kittieba li wrew b'kitbiethom li kienu mexxejja ta' kuxjenza u opinjoni popolari. Dak li żera' l-politiku f'dawn iż-żminijiet f'Malta nteghel f'żgħażaġħ intellettwali u nbeda ritmu għdid ta' tiftixa, ta' protesta, ta' ribelljoni, ta' għieda kontra l-konformizmu soċjali u ekkleżjastiku. Dan kien tanqil politiku li ġie rifless fin-narrattiva u kienet din il-kuxjenza popolari li wasslet għat-tanqiliet li ġiebu l-Indipendenza politika.

Dan kien żmien li fih kienu qed jinħassu hafna hasdjet għall-poplu Malti. L-ewwel ġiet il-hasda tal-bombi Taljani, nazzjon għar li kellu tant rabtiet kulturali magħna

u li issa kien se jkollhom jinqatgħu. Imbagħad dahlet ftit ftit il-qawwa ta' kultura ġdida li kienet qed titferrex ukoll ma' l-Ewropa kollha, il-kultura Anglo-Amerikana. Kien hemm ukoll l-ghajta tal-Partit Laburista għal rabta sħiħa ma' l-Ingilterra u fl-istess nifs l-ewwel għajtiet qawwija għall-Indipendenza politika. Mhux biss, imma kien hemm ukoll il-hasda tal-ġlidiet politiko-religjużi li fis-sew kienu taqbidiet kontra l-ħakma ekkleżjastika fuq iċ-ċittadin.

Mill-ewwel griet il-frazi: minn issa 'l quddiem.

Dan ġara f' waqt meta l-poplu ma kienx ekonomikament u psikoloġikament lest għal dawn il-bidliet u kellu biss ibaxxi rasu għall-fehmiet tal-mexxejja politiċi meta opinjoni tiegħu la kellu u lanqas kien lest għaliha.

Imma kien hemm ukoll hasdjet oħrajn ġejjin: mad-dinja bdew ifaqqgħu gwerer oħrajn ukoll meta l-hoss tal-bombi fuq Malta kien, biex nġhidu hekk, għadu jinstama'.

Dan kollu rriżulta f'perjodu ta' esperimentazzjoni letterarja, moviment futur-istiku li ġġennen fuq il-'beat' mużikali tad-'discos' u t-tkattir ta' l-influwenza Anglo-Amerikana u qabblu mal-hoss tal-'machine-gun' li sadanittant kien qiegħed joqtol fost dan il-perjodu li suppost kien qiegħed jirriżulta f'rikonċiljazzjoni bejn il-popli. U biex Malta timxi aktar fuq l-istess ideoloġiji Anglo-Amerikani għall-ħelsien, reġġhet instemgħet l-ghajta ta' 'Viva Malta', issa għajta politika 'Malta l-ewwel u qabel kollox'. Nibtet kuxjenza popolari rari fil-Maltin, bdew l-ghajtiet għall-identità għax fir-ribelljoni li sehhet tkissru l-miti nazzjonali u feġġ il-protagonist li beda jistaqsi, min aħna? Min jien? X'inhu l-bniedem? X'jagħmlu bniedem? X'jagħmlu Malti? X'inhu l-bniedem Malti?

Ir-rumanz Malti ta' l-ewwel Nofs tas-Seklu Ghoxrin kien diġà wera l-protagonist b'interess soċjali bħala bniedem ordinarju u sempliċi li jiġi wiċċ imb'wiċċ mal-hajja ordinarja. *ħelsien*, *Lejn ix-Xemx* (Ġużè Bonnici 1907-1940), *L-Ibleħ* (Ġużè Orlando 1898-1962), *Tejbilhom Ĥajjithom* (J.F. Marks 1894-1954), *Ulied in-Nanna Venut fl-Amerka* (Gwann Mamo 1866-1941), *Leli ta' Ĥaž-Žgħir* (Ġużè Ellul Mercer 1897-1961), kollha sħarrġu l-istess kuxjenza tal-bniedem žgħir u insinjifikanti u l-ghajta tagħhom min-naħa tal-Partit tal-ħaddiema ma kinetx kumbinazzjoni. Imma s-Sittinijiet qanqlu l-mistosija aktar kumplessa, mhux biss x'inhu l-bniedem imma fuq kollox x'inhu l-bniedem Malti.

Ir-riżultat kien it-twelid ta' protagonist distakkat li jfittex hu min hu f'dan iċ-ċokon klawstrofobiku soċjali u fiżiku. B'hekk beda l-istħarriġ soċjali, politiku u spiritwali fil-letteratura tat-Tieni Nofs tas-Seklu Ghoxrin. Tqanqal id-dibattitu ġewwieni fuq livell soċjali u fuq livell aktar profond, dak etiku u ġie l-protagonist hosbien u

mdejjaq u fuq kollox mixtieq għall-helsien. Deher il-protagonist li xamm illi l-helsien politiku, li l-politiku kien ilu jgħajjat dwaru, ma kien helsien ɣejn għax il-kuxjenza kienet għadha maħkuma politikament, imma waħda li taf li għad baqa' hafna biex tkun hielsa spiritwalment ukoll. Deheru ftit ftit rumanzi bħal *L-Ewwel Weraq tal-Bajtar, Il-Gaġġa, L-Għar tax-Xitan, Is-Sejha ta' l-Art, Ahna Sinjuri, Il-Gidba, Rivoluzzjoni Do Minore, L-Istramb, Samuraju* oħrajn bil-protagonist distakkat, mistagħġeb u mħasseb 'l hemm mill-bqija ta' dawk madwaru, jitkellem hafna drabi waħdu waħdu mal-kuxjenza, ifittex il-kwiet. Deher il-protagonist li beda jistharreġ qagħdiet universali għax intebaħ li hu bniedem, il-problemi raġel/mara, il-problemi interni reliġjużi, il-problemi tax-xogħol, il-problemi ta' l-ambjent u sitwazzjonijiet oħrajn. Deheru wkoll xi diskussjonijiet fil-protagonist dwar sesswalità, il-protagonist li jitbiddel mhux minħabba qagħdiet soċjali bħalma kien ġara 'l Leli ta' Haż-Żgħir, imma minħabba qagħdiet universali. Deher il-protagonist li jahrab il-hajja tradizzjonali u jfittex hajja 'l hemm mill-Gaġġa, deher il-protagonist qalbieni li jitlaq lil martu u jfittex il-kenn ta' mara oħra u jpoġġi magħha, deher il-protagonist jibza' min-nies ta' barra u l-harsa fittixxa tagħhom, deher il-protagonist li jaf li hu biss jifhem waqt li 'il-folla ma tifhimx' (*Il-Gidba*, p.142) u truf il-Gaġġa jaslu saħansitra sa l-erba' mkejjen tal-Gżira (*Il-Gaġġa*, p.109). Deher il-protagonist li telaq mix-xogħol u l-iehor li saħansitra tkeċċa u ferħan għax issa jinsab għal riħu jħammem waħdu. Deher il-protagonist li thasseb dwar l-ambjent għax intebaħ li bħalma qiegħed isehh madwar id-dinja hekk ukoll f' Malta, gżira żgħira u bla art, l-ambjent naturali qiegħed jinqered bla ebda hsieb għajr dak finanzjarju. Deher il-protagonist inkwetat dwar l-ambjent u ssimbolizzah bl-istupru ta' seftura, l-istupru sfaċċat ta' l-art, (*Is-Sejha ta' l-Art* u xi narrattiva oħra aktar tard).

Minn żmien għal ieħor deheru protagonisti mdejġin bl-ghafsa tal-qawwa ekkleżjastika mhux tant bħala qagħda soċjali imma wkoll bħala forza li tinfluwenza lill-bniedem bħala bniedem. Kien issa l-protagonist li qiegħed jistharreġ għaliex din il-'gaġġa' minn imkien għal ieħor, din il-'gaġġa' qadima b'ħakma hekk kbira mhux biss fil-qasam reliġjuż, imma wkoll f'kull aspekk tal-hajja Maltija u taċ-ċittadin bħala bniedem, inkluzi dawk l-oqsma ta' l-edukazzjoni u tas-saħha. Kien ukoll il-waqt li jfeġġ il-protagonist li jistaqsi dwar Alla, mhux il-mistoqsija eżistenzjali ta' Leli ta' Haż-Żgħir, imma l-mistoqsija aktar fil-fond, Alla min hu? Alla x'inhu? X'inhu l-rabta Alla u bniedem? Deher il-protagonist imħawwad bi problemi morali ta' dnub, inċest, superstizzjoni, sahta, inġustizzji u mistoqsijiet etiċi u universali oħrajn.

Madankollu jidher illi l-ghajtiet universali dwar qagħdiet politiċi li jolqtu liċ-ċittadin direttament kienu aktarx qed jithallew fl-isfond tan-narrattiva u ma jitlaħħmox qawwijn f'xogħol shih imsejjes proprju fuq dawn l-istess qagħdiet u intriċċi politiċi li kienu jaħkmu lill-Maltin l-aktar minħabba l-istess karattru tagħhom bħala poplu 'żgħir', pikuz, gellied, u xi minn daqqiet immatur. *Fil-Parlament Ma Jikbrux Fjuri* kien

proprju x-xogħol li s'tharreġ din il-qagħda u Karlu Manju kien il-protagonist ġdid li nqata' mill-oħrajn madwaru fis-soċjetà biex jistharreġ dak li qiegħed isehħ, fosthom il-qagħdiet universali tal-korruzzjoni, apatija u l-mixxa lura lejn il-qagħda tal-Gran Mastru u l-hakma tagħhom mijiet ta' snin ilu meta l-poplu kien jaħseb li hu hieles meta fil-fatt kien biss marbut b'ċinga hoxna ma' hajt bla jaf.

## In-narrattiva u l-istharriga politika u religjuza

Minhabba li l-kittieb jassumi l-kwalitajiet mhux biss ta' mera tas-soċjetà imma wkoll ta' kummentatur u kritiku tagħha, kien hu li xtaq li jirrifurmaha b'kitbietu. Mhux biss, imma hass hafna r-responsabbiltà ta' dak li kien qiegħed jġgri. Dan irriżulta fi kwalità fil-protagonist illi beda jkollu ċertu sens ta' htija, sens ta' mħabba għal madwaru u ċertu sens ta' għadab fl-istess waqt. Din kwalità li dehret bħala 'sine qua non' fil-biċċa l-kbira tan-narrattiva u anki fit-teatru ta' dan il-perjodu. Il-protagonist deher bħala ċittadin li mhux biss qiegħed jifhem ir-responsabilitajiet tiegħu lejn is-soċjetà bħala ċittadin, imma aktar bħala kuxjenza mqallba, mgħaddba u li tixtieq tibdil għall-aħjar.

Din hi funzjoni li l-letteratura biss tista' taqdi, l-arti letterarja u l-arti taċċinematografu, imma mhux il-kitba fattwali ġurnalistika. Mamo, Orlando u Marks bir-rumanzi tagħhom issatirizzaw qagħdiet li s-soċjetà tagħhom ma ridetx titkellem dwarhom, il-faqar, l-ghaks, l-injuranza. F' *Aħna Sinjuri*, *Rivoluzzjoni Do Minore*, *Bejn Mara u Qassis*, *Fil-Parlament Ma Jikbrux Fjuri*, *Fil-Gżira Taparsi Jikbru l-Fjuri*, *Egħluq*, u f' oħrajn insibu l-ġlieda tal-protagonist miegħu nnifsu li tixhed ċar u tond it-taqbida tal-kittieb qabel xejn u l-impenn profond tiegħu lejn is-soċjetà. Jidher il-protagonist qiegħed iħoss għax l-oħrajn m'huma jifhemu xejn mill-aspetti politiċi u religjużi li qed isehħu madwarhom. Hu protagonist li qiegħed aktar lejn id-dinja ta' ġewwa biex jifhem dik id-dinja li l-oħrajn 'hemm barra' m'humiex jaraw. Karlu Manju jittanta jfiehmed lid-dinja ta' barra illi dak li qed isehħ madwarhom mhux immaginazzjoni imma dinja stramba li teżisti, tintmess, u li fuq kollox taħsad għax hi l-istess Malta tagħhom. Hi l-aktar dinja li taħsad għax ukoll dawk li qed jaħsbu li qed jifhemu, m'huma jifhemu xejn. U kemm hu veru dak li qed jemmen Karlu Manju jixhdu l-fatt illi ftit fehmu l-universalità tiegħu, ftit fehmu per eżempju illi dak li jghodd għal wiehed illum japplika għal iehor għada. Mhux biss, imma uħud qiesu lil Karlu Manju bħala sempliċiment protagonist jghajjat slogans politiċi, ukoll meta dak li kellu xi jghid kien u hu applikabbli għall-politiku li jibqa' jemmen li hu l-Gran Mastru b' setgħa assoluta.

Il-gżira 'Taparsi' hi biss gżira li wiehed jixtieq li ma teżistix, imma kulhadd jaf li ma jeżistix xejn flieflha. U l-aljenazzjoni ta' fuqha hi realtà li taħsad bil-bosta lil hafna. Il-htieġa li fuqha jkun hawn il-padruni u l-Gran Mastru ma turiha ebda kitba ġurnalis-

tika għax hi marbuta u mxekkla minn irbit politiku, imma r-riflessjonijiet ta' Karlu Manju ma jurux hliet din ir-realtà.

Il-hakma ta' l-ekklezjastiku fuq is-soċjetà Maltija ma setgħetx ma tipproduċix protagonistu ribelli, imnikktin, imdejquin, hafna drabi qalbhom maqtugħa imma mimlijin imhabba għall-imsejknin madwarhom li għadhom ma jistgħux jintebħu bit-tibdil li jenhtieg isir xi darba jew oħra fil-gejjieni biex Malta ma tibqax 'Taparsi'. Ta' min jinnota illi l-ġlidiet politiċi u religjużi wasslu għall-qagħdijiet soċjo-religjużi konfużi aktar milli kienu meta l-poplu kien anqas mghallem; kienu qagħdijiet illi ġgudikaw, ikkundannaw tant erwieh matul iż-żminijiet riċenti. Ix-Xwejha qaddisa u ruħ tajba li emmnet u mxiet wara l-mexxej tal-'homor' u li ma falliet qatt quddiesa imma li d-dinja madwarha ġgudikatha falza u warrbitha f' mizbla meta mietet; il-mara bidwija mimlija tfal li riedet tghallem l-iskola lil uliedha u li għaldaqstant riedet titilfilhom ruhhom u tixhethom l-infern; iż-żagħżuġ modern, jorganizza d-drammi ma' djul il-kappillan fis-sala parrokkjali, jinhasad b' Malta superfiċjali u 'ta' fuq fuq'; iż-żagħżuġ li telaq lil martu u l-kappillan li ma jberikx dar kulhadd; iż-żagħżuġ l-iehor li għaraf b'kuraġġ il-htigiet tas-soċjetà madwaru u gie kkundannat saħansitra mill-Parlament. F'dan il-perjodu deħru dawn u hafna protagonistu oħra li haduha ma' dan l-ambjent soċjo-politiku-religjuż u rrifflettew il-qagħda taċ-ċittadin Malti u kemm ma kien qieghed jara u jifhem xejn mir-realtà jekk ma tagħtihilux il-letteratura.

Punt iehor ta' diskussjoni hawnhekk hu illi hadd minn dawn il-protagonisti li holmu fuq Malta oħra mhix mifnija mill-hakma tal-politika u r-religjon, ma kien protagonist politiku partigġjan, li jfisser li ma kinux protagonistu li għajtu l-għajta tal-propaganda. Il-qawwa vera tal-mużika ta' Shostakovich deħret meta warrab il-waqti minn hajtu ta' rabtiet u konformizmu sfrenat mal-Partit Komunista Russu u kkompona s-sinfoniji li ntlagħu bhala l-għajta tal-helsien mhux biss mill-Punent, imma saħansitra mill-istess elementi anti-konformisti li hdan il-partit komunista tal-pajjiż. Il-kitba ta' Solzhenitsyn mill-ewwel uriet l-għajta ta' tibdil soċjali meħtieġ billi pingiet qagħda mwieghra tas-soċjetà u bi qlubija kbira warrbet it-twiddib tal-mexxejja tal-partit Komunista. U din l-għajta maħnuqa tal-kittieb f'dawn il-pajjiżi kienet ukoll l-għajta ta' kuxjenza ta' poplu, kuxjenza maħnuqa u msikkta u allura l-kittieb kien il-lehen ta' l-opinjoni pubblika li l-politiku ried ixejjen. Din hi r-raġuni ta' qima lejn il-kittieb fil-Lvant u l-għala hu mizmum bhallikieku bniedem sagru. U din hi r-raġuni għala l-punent m'għandux l-istess wisa' għall-kittieba tiegħu. U din hi r-raġuni aktar u aktar f' Malta fit-Tieni Nofs tas-Seklu Għoxrin għaliex il-kittieb hu inqas irrISPETTAT, għax is-soċjetà hi aktar u aktar imxekkla bi hsieb politiku fejn il-politiku jinhtiegħu jiehu hsieb is-setgħa li jista' jitlef jew li jista' ma jirbaħx.

Madankollu l-kittieb fehem illi d-distanza bejn il-protagonist u s-soċjetà ta' madwaru m'għandhiex tkun waħda ta' konvenjenza għalih, lanqas kellha tkun waħda

kif jaqbillu hu, imma kellha tkun waħda ta' qisien u relazzjonijiet universali u 'l hemm minn kull irbit. Ix-xbieha li nghatat u l-hsibijiet tal-karattri ewlenin ta' kitba bi sfond politiku jew politiku-religjuż ta' dan il-perjodu, ma kinitx sempliċiment waħda illużorja u maqtugħa darbtejn 'il bogħod 'l hemm mir-realtà u allura tiġġustifika t-tkeċċija tal-kittieb mis-soċjetà tar-repubblika 'ideali', imma kienet xbieha ta' veritajiet attwali, jaharqu, universali u għalhekk ma setgħux ma jqanqlux it-tgħajjir li juri l-effett haj tal-letteratura fuq is-soċjetà. Dan kien ukoll l-isfond għaliex ċerti protagonist, fosthom Karlu Manju ta' *Fil-Parlament Ma Jikbrux Fjuri*, infteihu hażin mill-biċċa l-kbira tas-soċjetà għaliex min fehmu protagonist favur u min fehmu protagonist kontra bla ma wiehed qies illi l-qagħda hi universali, tant illi kien hemm min beka u min tbissem. U proprju għalhekk ukoll kien hemm min inħasad u min tbissem il-bieraħ beka llum waqt li tbissem illum min beka l-bieraħ.

### **In-narrattiva u l-istharrig soċjali**

Il-protagonist hu tabilfors il-bniedem ukoll jekk l-isthajjila letterarja u l-metafora ġġiegħel lill-kittieb jitellem bl-għemil ta' animal, ta' bhima. Nafu li l-ħrejef ta' Esopu m'humieħ dwar l-iljuni u l-klieb u l-ilpup imma huma fuq kollox dwar il-bniedem li qieghed ifittex il-verità u t-titwila universali fuq is-soċjetà ta' madwaru. Il-protagonist tan-narrattiva Maltija tat-Tieni Nofs tas-Seklu Għoxrin hu karatterizzat mill-bniedem li jħares madwaru lejn is-soċjetà imma li fl-istess ħin ifittex li ma jkunx bħalha: hu l-protagonist li jittanta jitbiegħed minnha fl-istess waqt li jistaqsi hu min hu. Hu l-protagonist li jmur kontra n-norma tas-soċjetà, kontra kull konformiżmu soċjali, politiku u religjuż.

Il-protagonist deher bħala l-bniedem wiehed maqtuġh għalih waħdu kontra l-bqija. Fl-istess waqt deher li hu l-kuxjenza ġdida li qed titrawwem fis-soċjetà. Ma kienx aktar il-protagonist li qieghed jiddiskuti miegħu nnifsu l-punti filosofici ta' kif jista' jemmen jekk jibqa' jitgħallem u jsir għaref bħalma kien ġralu Leli ta' Ħaż-Żgħir, imma sar il-bniedem imħasseb fuq l-istess problemi eżistenzjali li jqallbu ta' taħt fuq il-ħajja ta' Baruk id-dar, is-seminarju, kull ħin ifittex l-imħabba f'kull sens spiritwali tagħha. Isir saħansitra il-protagonist maqtuġh 'l hemm mill-bqija (ukoll jekk paradossalment l-istess protagonist hu l-mera ta' dak li fil-fatt qieghed isehħ fl-istess dinja ta' barra!), jahrab il-ħajja u l-bqija u jizola ruħu għal kollox bħal Natan, Baruk, Fredu, Samwel, Jumi, Marju, Silvjo, Raymond u l-oħrajn.

Il-ħrib mir-realtà tal-biċċa l-kbira ta' kull protagonist insibuh mhux biss simbolizzat mill-idea ta' safar u ta' ħtieġa ta' tiftixa għal ambjent aħjar, li tinstab f'kull narrattiva ta' dan il-perjodu, imma saħansitra f'sens aktar kiefer u aktar profund u li juri saħansitra l-kilba kbira tal-kittieb li johloq ambjent aħjar u fl-istess nifs kemm jemmen li dan ftit jista' jsir: hafna mill-protagonisti jew jikkommettu suwiċidju jew



inkella jikkuntemplaw is-suwicidju. Ma nsibux biss l-imsaren imberrhin tas-Samuraj, imma wkoll suwicidju aktar fin tal-protagonist li jixtieq il-mewt mill-apatija, li jsellem lil Katu ghax kellu l-hila jgib il-mewt. Insibu l-protagonist jisfida lilu nnifsu ghas-suwicidju:

‘Ghandek kuragg taghmel bhalu?’

‘Ghandek id-dmir taghmel bhalu ...’

Dan hu li jikkuntempla Karlu Manju u jaqtaghha illi jehtieg biss jikkommetti s-suwicidju billi jitkellem bla xkiel u l-hazin jghidlu hazin bla tlaqliq, ukoll jekk dan ifisser tgħajjira miktuba lill-membri ta’ l-oghla istituzzjoni tal-pajjiz jew canfira tal-homor-u-tal-blu sfruttati lill-homor-u-blu li jisfruttaw.

Tant dehret kbira din id-distanza tal-protagonist mis-soċjetà madwaru u fl-istess hin tant paradossali ghax qatt ma hassu hekk biċċa mis-soċjetà fl-istess hin, illi l-kuncett tas-safar u tas-suwicidju ma kienx biss l-uniku wiehed li fegg fil-protagonist biex juri l-herqa tieghu li jghanni għanja mnikkta għal dak li kien qiegħed jara b’ghajnejh u jhoss b’qalbu. Sikwit il-protagonist insibuh jilgħabha mal-ġenn. Jerga’ jidher il-kuncett ta’ l-imsejken li jahseb u jinkedd u l-ferhan li ma jafx jahseb u ma jafx jinkedd u mikul bl-apatija. Il-poeta Xandru jspicċa Ta’ Frankuni; Silvio mixxul, marid, ifittex ir-realtà; Baruk ihobb, jitlob jiffilosofizza u magħdud mhux normali mill-bqija ta’ madwaru.

U minn fost dawn il-protagonisti jkun Jumi Harr li jirnexxilu jsib it-tama u jtemm hsiebu b’ton ottimist għalli ġej, ghax ukoll Fredu ma jistax ma jkunx influwenzat minn dak li jara jsehh fis-soċjetà, imma Fredu jahrab lejn il-bliet u jahlef li ma jersaq qatt lejn it-toroq dojoq imċewlah, halef saħansitra li jintasab jghajjeb lill-istess irhula msakkrin fil-gaġġa. Natan jerga’ lura d-dar imkisser aktar milli kien qabel imma issa eghref ghax fehem ahjar il-gidba tal-hajja, waqt li Karlu Manju jitghallem biss jizzi hajr lil Alla tal-holqien ta’ l-Arti u l-artisti Omeru u Chopin u l-ohrajn ghax huma li jsawru l-bilanċ fl-Univers li Alla ‘mutu tad-differenza’ halaq. Dehret l-idea tal-protagonist mikdud ghax qiegħed jifhem li minkejja t-tagħlim nisrani u l-mijiet ta’ snin ta’ tagħlim religjuż, is-soċjetà għadha pagana u tgħix fid-dlam: ‘Lill-magħzulin tajthom il-formola tas-seher biex jirrevelawha lill-ohrajn kollha minbarra lil dawk li inti, fil-lejl li fih jidfen kollox, insejthom u hallejthom imexxu bil-frosta.’ (Karlu Manju)

Din id-distanza tal-protagonist li gegħlitu jkun il-bniedem waħdu waħdu jitkellem fuq il-bniedem Malti ta’ dan il-perjodu, issarfet ukoll fi għieda lill-konformizmu li s-soċjetà kellha lejn dak kollu li kien ifisser għaliha l-qassis, jew ahjar il-kappillan tar-rahal. Ma baqgħetx ir-rabta mal-kappillan kif kien jafha Leli ta’ Ħaz-Żgħir, imma saret relazzjoni aktarx ta’ rabja, ta’ għadab li heba fih mistoqsijiet aktar profondi ta’

l-awtur. Ghaliex din il-qawwa u l-ħakma hekk kbira ta' l-ekkleżjastiku fuq iċ-ċittadin? Ghaliex din il-ħakma hekk qawwija ma ssarrfixt matul is-snin kbar li għaddew, f'aktar tagħlim u f'karattru aħjar fis-soċjetà? Fredu jibda bi fbieb mal-kappillan imma jintebaħ mill-ewwel illi l-ġlieda tiegħu kienet se tkun proprju mal-kappillan għax qiegħed fuq kollox jirrapprezenta konformiżmu tradizzjonali li qiegħed jidher li ma rnexxiex għax halla soċjetà mxaqqa u superficjali. Fredu ma kienx qiegħed jara post għall-kappillan tradizzjonali Malti fil-moħħ hieles li kien qiegħed jitrawwem fih aktar u aktar wara l-hsejjes ta' l-Indipendenza politika. Natan jifhem il-gidba li jkollu jgħix hajja li ma jemminx fiha, ċerta sistema li jaf li m'hix twasslu għal dak li xtaq bħala idealista, imma ma jistax jehles mill-ħakma tal-kappillan li jqajjem taqbida ġo fih u fl-aħjar jispiċċa jmur għandu. Rebekka hi onesta, diġà fehmet il-gidba tal-hajja u ta' 'wiċċ in-nies' u allura ma tiddejjaq xejn jekk ma tmurx għand il-kappillan jew jekk ma jidholx iberkilha darha għax hi diġà nqatgħet mill-konformiżmu tat-tradizzjonijiet reliġjużi tas-soċjetà Maltija. Baruk jibda biex jidhol is-seminarju imma għalkemm miexi fi triq li twasslu għas-saċerdozju jibda jistaqsi u ma jsibx it-twegibiet meħtieġa li jhalluh marbut ma' dik l-għażla tiegħu. L-imħabba hi għalih fattur filosofiku importanti li ma jsibx twegiba għalih fis-seminarju u s-saċerdozju.

Il-kappillan li sab dawn il-protagonisti kien kappillan li kien jinhtieglu jitbidel. Kien iħaddan reliġjon li ma fehemx. Kienet diskussjoni fil-protagonist li tqanqlet tabilfors mhux biss mill-mistoqsijiet li kienu bdew jagħmlu dwar ir-reliġjon u li kienu tqanqlu mill-Konċilju Vatikan II, imma u forsi fuq kollox, kienu mistoqsijiet li tqanqlu bħala riżultat tal-ġlidiet politiko-reliġjużi li sehħew f'Malta fis-snin Sittin u li qanqlu hafna mistoqsijiet li għalihom ma kienx hemm twegiba. Ma kinux biss mistoqsijiet tqal bħal ma kienet il-libertà tal-vot, jew il-libertà tat-twemmin, jew l-impożizzjoni tad-dnub il-mejjet, jew ta' metodoloġija fit-tagħlim nisrani, imma dehru mistoqsijiet u tqanqiliet soċjali ta' etika u morali.

Għal darb'ohra il-protagonist inqata' mill-bqija tas-soċjetà biex jistharreġ ukoll dan il-fattur u biex fl-istess waqt ikun mera ta' dak li kienet qed thoss is-soċjetà. U hawn jidher il-bogħod bejn il-protagonist u d-dinja ta' madwaru għax kellu l-hegga jara x'kien qed isehħ fis-soċjetà u xi stħarriġ kellu jagħmel biex jixhet dawl fuq dak li kien qiegħed jara. It-taqbida tal-protagonist kienet kbira għax ra dak li kien qiegħed isehħ madwaru u li ma kienx konformi mar-regola mhux biss soċjali imma wkoll etika u morali. Fehem illi wara kollox is-soċjetà Maltija mhix dik is-soċjetà nisrani ja li kienu ġegħluh jemmen li kellha tkun u fehem ukoll illi dak li sehħ f'artijiet oħrajn se jsib ukoll triqtu f'Malta.

Ma kinetx biss it-taqbida etika tajjeb/hazin li nibtet fil-protagonist ta' din in-narrattiva, imma wkoll deher il-kuraġġ ta' l-isperimentazzjoni. Deher il-liberaliżmu fis-sess. Deher is-sess mhux biss bħala attrazzjoni naturali, imma bħala possibiltà ta'

harba min-norma, bħala possibilità li biha l-protagonist ikun anti-konformista bħalma wara kollox kienet qed tittanta tkun il-kuxjenza ta' hafna miċ-ċittadini tad-dinja hemm barra. Natan ma jridx jibqa' jghix taht saqaf wiehed ma' martu proprju għal wiċċ in-nies u jitlaq halli jghix bla xkiel ta' xejn ma' mara oħra, xebba, u jpoġġi magħha. Rebekka ma tinkeddx għax raġel miżżewweġ telaq lil martu halli jghix magħha. Fredu ma jsibha bi tqila xejn jinhabb ma' Veffa, u dak li Leli ta' Haż-Żghir għamel fis-sakra, u aktarx għax milgħub, il-protagonist ta' dan il-perjodu beda jagħmlu bil-miftuh, bi sfida għas-soċjetà. Marju kien jibza' u jsib l-eqqel tal-lejl imma jmut proprju waqt l-att sesswali. Silvio jitbiegħed ftit aktar min-norma u jitwettaq l-inċest. Il-Konti Gasparinu Sant iwettaq stupru fuq is-seftura waqt li Baruk ma jiflaħx iżomm ġibdiet omoesswali wkoll meta fih hemm it-taqbida bejn is-sewwa u l-ħażin waqt li qieghed ifittex dik l-imħabbà li tant hakmitlu l-ispirtu tiegħu. Gerit tikxef sidirha proprju lill-qassis. Raymond jikkunsidra lil "Blanche għarwiena" u l-utilità tad-droga fuq bniedem imnezza'.

Il-protagonist tan-narrattiva tat-Tieni Nofs tas-Seklu Għoxrin kien qieghed jagħmel minn kollox biex iwaqqa' u jkisser il-miti li kien jemmen fihom il-poplu Malti. Il-gwerra kienet bdiet billi kissret forsi l-aktar mit li hafna kienu jaħsbu u jemmnu fih, ir-rabta li Malta kellha ma' l-eqreb ġirien tagħna t-Taljani. Issa kien qieghed jtkisser il-mit tar-Reliġjon u tat-twemmin. Kollox beda jsir m'hu xejn u l-irbit li kien għad baqa' kien biss dak superfiċjali għax bħala ċittadini l-Maltin kien għadhom mħumiex lesti biex jghixu indipendenza u ħelsien nazzjonali tabilhaqq bl-aktar sens ta' maturità u ta' responsabilità. U hi din il-kawża li l-mistoqsijiet li għamlu dawn il-protagonisti baqgħu ma sabux min jista' jweġibhom sewwa. Hi din ir-raġuni għaliex it-tqanqila li hassew dawn il-protagonisti sabu min haħssa għax huma kienu r-riflessjoni ta' kuxjenza popolari, imma ma sabux aktar heġġa u qawwa li biha suppost inqerdu l-apatija, il-medjokrità, l-immaturità, il-piki, l-għeluq, l-injuranza, il-vandalizmu u tant karatteristiċi oħrajn li donnhom qed jissawru biex jagħtuna identità.

## Il-protagonist u l-bniedem sagru

Dan kollu juri illi wkoll fil-Letteratura Maltija nsibu tagħrif siewi fuq is-soċjetà Maltija li ma jista' jiġi akkwistat mill-ebda għajn ġurnalistika. U dan jaqbel perfettament ma' dak li kien qal Engels, li tgħallem aktar dwar is-soċjetà kontemporanja meta qara lil Balzac milli meta studja u fela bir-reqqa kollha trattati u dokumenti soċjali u politiċi. Wiehed jista' jifhem l-għeluq tas-soċjetà u l-iżvilupp psikoloġiku tagħna aktar meta jixtarr il-graġġiet ta' Fredu, Natan, Jumi, Raymond u l-oħrajn.

Rajna elementi identiċi iil-karattru tal-protagonist maħluq minn diversi kittieba li tqanqlu minn din il-psikoloġija ta' riflessjoni fuq is-soċjetà ta' madwarhom, u dan kien inevitabbli li jseħħ minħabba l-fatt li kull kittieb deher imbuttat minn hteġa

għall-verità universali dwar il-bniedem Malti. Il-protagonist kien, mela, dak li mtela b'sens ta' htija soċjali għax hass li kien qieghed f'xifer il-mewt jew it-tmiem li haddiehor madwaru ma kienx qieghed jara. Il-protagonist leħhen il-preokkupazzjonijiet tiegħu dwar il-mard soċjali, politiku u morali tas-soċjetà, imma s-soċjetà tat-Tieni Nofs tas-Seklu Ghoxrin sabet il-hna politiko-religjużi ferm u ferm aktar b'saħħithom biex jiddeterminaw l-opinjoni pubblika u jiddevjaw, jaljenaw u jikkmandaw l-imhuf. Fis-soċjetà fejn mill-banda l-oħra ma kienx hemm il-helsien politiku u soċjali li kien hemm f'Malta u fil-Punent, il-kittieb tkellem f'isem il-kuxjenza soċjali b'aktar qawwa u l-protagonist tiegħu qorob aktar lejn dik ir-riforma li xtaqet l-istess soċjetà. F'Malta r-riforma ma dehrinx daqstant qawwija u l-poplu baqa' passiv u ħafna drabi aljenat. L-opinjoni popolari tal-Maltin tmexxiet mill-ekkleżjastiku u mill-politiku bl-aktar mod supper u ħafna drabi bl-aktar mod ardit kontra kull xewqa ta' l-istess soċjetà li ma kellhiex il-hilā tagħraf sewwa x' qieghed isehh u meta fehmet, kienet bierda u mifruđa wisq biex tiċċaqlaq. Dan ma kienx fenomenu li sehħ biss f'Malta, imma sehħ l-aktar madwar il-Punent kollu jew kulfejn kien hemm qagħda politika u soċjali ftit jew wisq kwieta u ħielsa u fejn il-politiku jew l-ekkleżjastiku assumu ħafna l-funzjoni ta' kelliem tal-kuxjenza. U hu proprju għalhekk illi f'waqt meta ħafna Maltin donnhom xtaqu u riedu jinfatmu minn ħakmiet politiċi u ekkleżjastiċi bħalma ġara fis-Sittinijiet meta beda jidher il-protagonist anti-konformista u ribell, mhux konvenzjonali u jiggieled il-ħin kollu kontra l-aspetti kollha li kkundizzjonaw lill-ħajja Maltija matul iż-żminijiet.

Madankollu, minkejja dil-bidla ta' protagonist, minkejja r-ribelljoni tiegħu, xorta wahda ma naħsibx li kien protagonist li ġieghel lis-soċjetà thares lejn il-kittieb Malti bħalma ħarset lejn il-kittieba tagħha per eżempju s-soċjetà Russa, li qieset lill-kittieb bħala bniedem sagru, profeta, kelliemi f'isem il-bqija u għaldaqstant għarfet fih il-kwalitajiet li attribwewlu Platon, Aristotli, Longinu u Orazju.

## Il-protagonist li ried ibiddel

Id-distanza bejn il-wiehed u l-ħafna fid-dawl tar-relazzjoni tal-protagonista miegħu innifsu u mad-dinja ta' barra, tiegħu bixra ferm kurjuża meta wiehed iqisha mill-aspett ta' l-imħabba inevitabli li jhoss il-kittieb lejn id-dinja immedjata ta' madwaru u t-tqanqil li jhoss go fih biex jittanta jirriformaha. Il-protagonist hu l-leħen tal-bniedem li qed iwegġa' psikologikament u spiritwalment u li ma jridx li haddiehor iġarrab l-istess waqtiet bħalu. Din hi bixra rikorrenti fil-protagonisti ta' dan il-perjodu u fattur komuni fin-narrattiva tat-testi. Hadd mill-protagonisti ma ħareġ jgħajjat li jrid jgħallem, madankollu hadd ma kien interessat f'dan; il-protagonist kien biss leħen ħaj ta' l-eżerċizzju spiritwali u intelletwali li għamel il-kittieb. In-narrattiva m'hix didattika, imma biss espressjoni mgħaddba, mistagħġba, skantata ta' min qieghed ifittex identità l-ewwel nett bħala bniedem, "tifel għeri ta' l-univers", imbagħad bħala

Malti li qiegħed jintebah għall-għarrieda bid-“deżert ta’ ġewwa” (Introduzzjoni *Bezghat* - Oliver Friggieri). Hu protagonist li qiegħed iberrah l-istharriġ tas-sensi, tal-qalb u l-intellett ta’ min ma jridx jara lil haddieħor ibati bħalu. Hu protagonist li qiegħed ihegġegħ halli ssir il-bidla u xi darba ma tibqax soċjetà titmexxa minn imnehirha, bla sinsla u ssawwar hi l-opinjoni vera u hajja tagħha. Fiċ-ċokon tiegħu l-protagonist u l-isforz li jagħmel halli jixref fid-dinja barranija halli jsir it-tibdil meħtieġ u halli dawk li ġejjin ma jbatux huma wkoll, jitqabbel mal-paġni miktuba bid-demmm li nstabu f’Oswiecim fejn nies imjassra u lesti għall-mewt widdbu lil bnedmin oħrajn ta’ warajhom.

Dan ifisser li l-ghajta tal-protagonist fin-narrattiva ta’ dan il-perjodu mhix biss espressjoni ta’ kuxjenza mqanqla minhabba dinja barranija indifferenti għall-aħħar, mhix biss l-istharriġa ta’ qagħda politika, soċjali u reliġjuża, mhix biss tentattiv biex jitwarrab il-konformiżmu fis-soċjetà imma hi wkoll impenn serju li juri sens kbir ta’ prekarjetà li jixxiebah mal-versi miktubin bid-demmm.

Id-diskussjoni tal-protagonist miegħu nnifsu tirrizulta hafna drabi fi twiddiba lid-dinja ta’ barra, mhux biss lid-dinja ta’ barra eżistenti, imma saħansitra d-dinja ta’ barra li għad trid tiġi tghammar f’Malta f’li ġej. Dan ifisser illi fil-waqt illi l-protagonist tbiegħed mis-soċjetà u sar anti-konformist u ġġieled lil dak kollu li kkundizzjonalu ’l madwaru, fl-istess nifs kien protagonist li widdeb lil dawk kollha li għad iridu jiġu.

## L-Għaqda tal-Malti (Università) temmen li:

- L-ilsien nazzjonali hu l-aħjar għodda għall-iżvilupp intelletwali tal-poplu.
- Għad fadal hafna xi jsir biex l-ilsien nazzjonali jieħu l-post li jixraq.
- Il-qagħda ta’ l-ilsien nazzjonali fl-Università ma taqbel xejn mal-qagħda ta’ kull ilsien ieħor fl-Universitajiet barranin.